



E-Content

Instructional Media Centre
Maulana Azad National Urdu University
Gachibowli, Hyderabad - 32
T.S. India

Subject / Course - B.A. Urdu

Paper : Urdu Adab (Nazm)

Module Name/Title : Urdu Ghazal



DEVELOPMENT TEAM

CONTENT	DDE / Dr. Md. Jubair
PRESENTATION	Dr. Md. Jubair
PRODUCER	Aamir Badr



Instructional Media Centre
Maulana Azad National Urdu University
Gachibowli, Hyderabad - 32
T.S. India



اکائی: 1 غزل کی صنف اور اس کی فنی خصوصیات

تمہید	1.1
غزل کی صنف اور ہیئت	1.2
غزل کی فنی خصوصیات	1.3
حذف و ایما اور ایمائیت	1.3.1
مجاز	1.3.2
تشبیہ	1.3.3
استعارہ	1.3.4
مجاز مرسل	1.3.5
کنایہ	1.3.6
صنعت نگاری	1.4
غزل کے موضوعات	1.5
خلاصہ	1.6
نمونہ امتحانی سوالات	1.7
فرہنگ	1.8
سفارش کردہ کتابیں	1.9

1.1 تمہید

غزل اردو شاعری کی سب سے مقبول صنف ہے۔ اردو شاعری میں کئی اصناف پروان چڑھیں اور ختم ہو گئیں جیسے مثنوی، قصیدہ اور مرثیہ۔ اردو میں نظم نگاری کا آغاز ہوا تو کچھ عرصے کے لیے غزل پیچھے پڑ گئی لیکن ختم نہیں ہوئی، پھر غزل کا احیا ہوا تو وہ دیگر تمام اصناف پر سبقت لے گئی۔ گذشتہ برسوں میں اردو شاعری میں کئی نئی اصناف کا اضافہ ہوا لیکن کوئی بھی صنف غزل کی جگہ نہ لے سکی۔

اس اکائی میں غزل کے مفہوم اور ہیئت کی وضاحت کی جائے گی۔ غزل کا خاص وصف ایمائیت ہے۔ یہ دکھایا جائے گا کہ غزل میں ایمائیت پیدا کرنے کے کیا ذرائع ہیں۔ اس سلسلے میں غزل کی فنی خصوصیات کا جائزہ لیا گیا ہے۔ مجاز اور اس کی اقسام سے بحث کی گئی ہے اور آخر میں دکھایا گیا ہے کہ غزل میں صنائع لفظی اور صنائع معنوی کیا رول ادا کرتے ہیں؟

1.2 غزل کی صنف اور ہیئت

عورتوں سے یا عورتوں کے بارے میں بات کرنے کو غزل کہتے ہیں گویا اس کا دائرہ کار حسن پرستی اور عشق مجاز ہے۔ شمس قیس رازی نے غزل کی الگ توجیہ کی ہے۔ ہرن کو غزال کہتے ہیں اور غزال کی ایک خاص آواز کو غزل الکلب کہا جاتا ہے۔ جب ہرن کو شکاری کتے گھیر لیتے ہیں تو وہ سہم جاتا ہے

اکائی: 1 غزل کی صنف اور اس کی فنی خصوصیات

تمہید	1.1
غزل کی صنف اور ہیئت	1.2
غزل کی فنی خصوصیات	1.3
حذف و ایما اور ایمائیت	1.3.1
مجاز	1.3.2
تشبیہ	1.3.3
استعارہ	1.3.4
مجاز مرسل	1.3.5
کنایہ	1.3.6
صنعت نگاری	1.4
غزل کے موضوعات	1.5
خلاصہ	1.6
نمونہ امتحانی سوالات	1.7
فرہنگ	1.8
سفارش کردہ کتابیں	1.9

1.1 تمہید

غزل اردو شاعری کی سب سے مقبول صنف ہے۔ اردو شاعری میں کئی اصناف پروان چڑھیں اور ختم ہو گئیں جیسے مثنوی، قصیدہ اور مرثیہ۔ اردو میں نظم نگاری کا آغاز ہوا تو کچھ عرصے کے لیے غزل پیچھے پڑ گئی لیکن ختم نہیں ہوئی، پھر غزل کا احیا ہوا تو وہ دیگر تمام اصناف پر سبقت لے گئی۔ گذشتہ برسوں میں اردو شاعری میں کئی نئی اصناف کا اضافہ ہوا لیکن کوئی بھی صنف غزل کی جگہ نہ لے سکی۔

اس اکائی میں غزل کے مفہوم اور ہیئت کی وضاحت کی جائے گی۔ غزل کا خاص وصف ایمائیت ہے۔ یہ دکھایا جائے گا کہ غزل میں ایمائیت پیدا کرنے کے کیا ذرائع ہیں۔ اس سلسلے میں غزل کی فنی خصوصیات کا جائزہ لیا گیا ہے۔ مجاز اور اس کی اقسام سے بحث کی گئی ہے اور آخر میں دکھایا گیا ہے کہ غزل میں صنائع لفظی اور صنائع معنوی کیا رول ادا کرتے ہیں؟

1.2 غزل کی صنف اور ہیئت

عورتوں سے یا عورتوں کے بارے میں بات کرنے کو غزل کہتے ہیں گویا اس کا دائرہ کار حسن پرستی اور عشق مجاز ہے۔ شمس قیس رازی نے غزل کی الگ توجیہ کی ہے۔ ہرن کو غزال کہتے ہیں اور غزال کی ایک خاص آواز کو غزل الکلب کہا جاتا ہے۔ جب ہرن کو شکاری کتے گھیر لیتے ہیں تو وہ سہم جاتا ہے

اور اس کے حلق سے درد بھری آواز نکلتی ہے۔ شکاری کتے اس آواز سے متاثر ہو کر اس کا تعاقب چھوڑ دیتے ہیں۔ اس آواز میں مایوسی کے ساتھ امید کی کیفیت بھی ہوتی ہے۔ اس تعریف کی رو سے غزل عشقیات سے نکل کر زندگی کی کشمکش انسان کی کاوشوں اور امید و بیم کی حالت کو اپنے دائرے میں لیتی ہے۔

عربی میں قصیدے کی تمہید کو تشبیب، نسیب اور جس تمہید میں محبوب کا سراپا بیان کیا جائے اسے غزل کہتے ہیں۔ قصیدے کی صنف عربی سے فارسی میں پہنچی۔ فارسی گو شعاعوں نے غزل کو قصیدے سے علاحدہ کر کے ایک مستقل صنف بنا دیا۔ قصیدے کی طرح غزل کا پہلا شعر جس کے دونوں مصرع ہم قافیہ ہوتے ہیں مطلع کہلاتا ہے۔ غزل کے باقی اشعار کے ہر دوسرے مصرع میں قافیے کی پابندی کی جاتی ہے اور ہم قافیہ الفاظ لائے جاتے ہیں۔ غزل کا آخری شعر مقطع کہلاتا ہے جس میں شاعر اپنا تخلص لاتا ہے۔ غزل میں کم سے کم سات اور زیادہ سے زیادہ آکس شعر ہوتے ہیں۔ لیکن اس کی تختی سے پابندی نہیں کی جاتی۔ غزل میں قافیہ لانا تو لازمی ہے۔ اس کے ساتھ ردیف کا اضافہ کیا گیا۔ ردیف وہ لفظ یا الفاظ ہیں جو قافیے کے بعد لاتے ہیں اور ہر شعر میں ان کی تکرار ہوتی ہے۔ غالب کی غزل کے اشعار سے اس سانچے کی وضاحت ہوگی۔

دل ناداں تجھے ہوا کیا ہے آخر اس درد کی دوا کیا ہے
ہم ہیں مشتاق اور وہ بیزار یا الہی یہ ماجرا کیا ہے
میں بھی منہ میں زبان رکھتا ہوں کاش پوچھو کہ مدعا کیا ہے
جب کہ تجھ بن نہیں کوئی موجود پھر یہ ہنگامہ اے خدا کیا ہے
میں نے مانا کہ کچھ نہیں غالب
مفت ہاتھ آئے تو برا کیا ہے

اس غزل میں پہلا شعر مطلع ہے۔ ہوا، دوا، جرا، مدعا، خدا، برا، قافیہ ہیں۔ کیا ہے، ردیف ہے۔ آخری شعر مقطع ہے۔ جس میں غالب، تخلص آیا ہے۔ قافیے اور ردیف کی وجہ سے آوازوں کی تکرار ہوتی ہے اور غزل میں نغمگی پیدا ہوتی ہے۔
اپنی معلومات کی جانچ :

1. غزل کے لغوی معنی کیا ہیں؟
2. قافیے اور ردیف کی وضاحت کیجیے۔

1.3 غزل کی فنی خصوصیات

1.3.1 حذف و ایما اور ایمائیت

غزل کا ہر شعر معنوں کے لحاظ سے مکمل ہوتا ہے۔ اس کا دوسرے شعر یا اشعار سے معنوی ربط ہونا ضروری نہیں۔ اگر تمام اشعار میں خیال کا تسلسل ہو تو ایسی غزل کو غزل مسلسل کہیں گے۔ غزل کے ایک شعر یعنی دو مصرعوں میں کسی وسیع مضمون کو ادا کرنا ہوتا ہے جو آسان نہیں ہے۔ اس کے لیے شاعر مختلف تدابیر اختیار کرتے ہیں۔ ایک طریقہ یہ ہے کہ بات کے کسی حصے کو حذف کر دیا جائے۔ اور اس طرف اشارہ کر دیا جائے۔ مومن کا شعر ہے:

یہ عذر امتحان جذب دل کیسا نکل آیا میں الزام اس کو دیتا تھا قصور اپنا نکل آیا

اس شعر میں یہ بات محذوف ہے کہ عاشق نے محبوب کو کیا الزام دیا۔ عذر امتحان جذب دل سے اشارہ ملتا ہے کہ الزام کیا تھا۔ محبوب نے عاشق سے ملاقات کا وعدہ کیا تھا لیکن وہ نہیں آیا۔ عاشق اس پر وعدہ خلافی کا الزام لگاتا ہے۔ محبوب نے جواب دیا کہ میں تمہارے جذب دل کا امتحان لے رہا تھا۔ اگر تمہارے دل میں کشش ہوتی تو خود کھینچ کر چلا آتا۔ عاشق محبوب کو الزام دے رہا تھا لیکن محبوب کے جواب سے خود اس کا قصور نکل آیا۔

بیان کے جس حصے کو حذف کیا گیا اس کو پانے کے لیے غزلیہ شاعری کے مضامین سے واقفیت ضروری ہے۔ اس کے علاوہ بعض اوقات شاعر کے کلام سے رجوع ہو کر اس کے مخصوص مضامین شعری کا پتہ لگانا ہوتا ہے۔ غالب کا شعر ہے:

تجھ سے تو کچھ کلام نہیں لیکن اے ندیم
میرا سلام کہیو اگر نامہ بر ملے
غالب کا ایک اور شعر ہے:

دیا ہے دل اگر اس کو، بشر ہے کیا کہیے
ہوا رقیب تو ہو، نامہ بر ہے کیا کہیے

دوسرے شعر کو پیش نظر رکھیں تو یہ بات کھلتی ہے کہ نامہ بر خط لے کر محبوب کے پاس جاتا ہے تو محبوب کے حسن سے متاثر ہو کر اس کا عاشق ہو جاتا ہے۔ اب نامے کا جواب لانے کا سوال پیدا نہیں ہوتا۔ عاشق کئی بار اس تجربے سے گزرتا ہے۔ وہ اپنے دوست سے اس صورت حال کا ذکر کرتا ہے۔ دوست ایک شخص کو لاتا ہے اور اس کا تعارف کراتے ہوئے کہتا ہے کہ وہ دیانت داری کے ساتھ نامہ بری کا فرض انجام دے گا۔ نامہ بر بھی وعدہ کرتا ہے کہ وہ اس کو شکایت کا موقع نہیں دے گا۔ نامہ بر خط لے کر جاتا ہے اور وہی ہوتا ہے جو ہوتا آیا تھا۔ نامہ بر رقیب بن جاتا ہے اور لوٹ کر نہیں آتا۔ اس پر دوست کو پشیمانی ہوتی ہے۔ عاشق اپنے دوست سے کہتا ہے کہ مجھے تجھ سے کچھ کلام نہیں، کوئی شکایت نہیں ہے کیوں کہ میرا محبوب اتنا حسین ہے کہ جو بھی اسے دیکھے گا اس پر عاشق ہو جائے گا۔ یہ تو ہونا ہی تھا۔ لیکن نامہ بر جس کو اپنے پرانا اعتماد تھا کہ وہ ثابت قدم رہے گا اور صرف نامہ بری سے سروکار رکھے گا، اپنے وعدے سے منحرف ہو گیا۔ عاشق اپنے دوست سے کہتا ہے کہ اگر نامہ بر ملے تو میرا سلام کہنا۔ اردو میں سلام کہنے کے کئی مفہوم ہیں، کسی کو بلانا ہو تو کہتے ہیں کہ انھیں سلام کہیے کسی کو یاد دلانا ہو تو بھی سلام کہلاتے ہیں اور اگر کوئی اپنی بات پر قائم نہ رہے تو طنز یہ اسے سلام کہلاتے ہیں۔ اس شعر میں بھی طنز یہ سلام کہلایا گیا ہے کہ تم تو بڑی باتیں کرتے تھے لیکن محبوب کو دیکھنے کے بعد خود پر قابو نہ رکھ سکے۔ آپ نے دیکھا کہ حذف و ایما کے طریقے کو کام میں لا کر کس طرح ایک وسیع مضمون کو دو مصرعوں میں سمو دیا گیا ہے۔

شعر میں ایما بیت پیدا کرنے کے کئی طریقے ہیں۔ بعض دفعہ شعر کی ایما بیت غیر معین ہوتی ہے۔ یہ بات قاری پر چھوڑ دی جاتی ہے کہ وہ اپنے تجربے مشاہدے اور تخیل کو کام میں لا کر کوئی مفہوم پیدا کرے۔ انوار انجم کا شعر ہے:

تم جو باتیں بھول چکے ہو مدت سے
میں تو اب بھی ان میں الجھا رہتا ہوں

محبوب سے ابتدائے عشق میں جو باتیں ہوتی رہیں جو وعدے ہوئے انھیں محبوب تو بھول گیا ہے لیکن عاشق اب بھی انہیں باتوں میں الجھا ہوا ہے۔ وہ کیا باتیں تھیں شاعر نے واضح طور پر بیان نہیں کیا۔ قاری پر چھوڑ دیا گیا ہے کہ اپنے قیاس کو کام میں لائے اور شعر میں مفہوم پیدا کرے۔
تسلیم کا شعر ہے:

کیا کہہ عندلیب چمن سے نکل گئی
کیا سن لیا گلوں نے کہ رنگت بدل گئی

یہ بات واضح نہیں ہے کہ عندلیب نے کیا کہا اور گلوں نے کیا سن لیا۔ قیاس یہ کہتا ہے کہ عندلیب نے خزاں کی آمد کی خبر دی جس سے گھبرا کر پھولوں کا رنگ اڑ گیا۔ اس شعر کے اور بھی مفاہیم ہو سکتے ہیں۔

غزل کے شعر میں دریا کو کوزے میں بند کرنا ہوتا ہے۔ اس کے علاوہ غزل میں بالعموم کوئی بات براہ راست نہیں بیان کی جاتی، اظہار کا بالواسطہ پیرایہ اختیار کیا جاتا ہے۔ یہ کام مجاز اور صنائع و بدائع سے لیا جاتا ہے۔

1.3.2 مجاز

پہلے ہم مجاز کی تشریح کریں گے اور بتائیں گے کہ ان سے شعر میں ایجاز کے علاوہ اور کیا فائدے اٹھائے جاتے ہیں۔ اگر کلام میں لفظ کو لغوی معنی میں برتا جائے تو اسے حقیقت یا حقیقی معنی کہیں گے۔ اس کے برخلاف لفظ سے ایسے معنی مراد لیں جو اس کے حقیقی معنی نہ ہوں تو اسے مجاز کہیں گے۔

مجاز کی چار قسمیں ہیں (1) تشبیہ (2) استعارہ (3) مجاز مرسل (4) کنایہ

1.3.3 تشبیہ

تشبیہ میں ایک چیز کو دوسری چیز سے مشابہت دی جاتی ہے۔ جیسے:

نازکی اس کے لب کی کیا کہیے پتھڑی اک گلاب کی سی ہے

(میر)

اس شعر میں لب کو گلاب کی پتھڑی سے تشبیہ دی گئی ہے۔ دونوں کی مشترکہ خصوصیت نزاکت ہے۔ تشبیہ کے پانچ اجزا ہوتے ہیں:

- 1- مشبہ = جس کو تشبیہ دی جائے۔ اس شعر میں لب مشبہ ہے۔
 - 2- مشبہ بہ = جس سے کسی چیز کو تشبیہ دی جائے۔ متذکرہ شعر میں گلاب کی پتھڑی مشبہ بہ ہے۔
 - 3- وجہ تشبیہ = وہ خصوصیت جس کی وجہ سے تشبیہ دی گئی۔ شعر میں نزاکت وجہ شبہ ہے۔
 - 4- غرض تشبیہ = جس مقصد سے تشبیہ دی گئی۔ یہاں غرض تشبیہ لب کی نزاکت کو ظاہر کرنا ہے۔
 - 5- حروف تشبیہ = وہ حروف جن کے ذریعے مشابہت دکھائی جاتی ہے۔ اس شعر میں 'کی سی' حروف تشبیہ ہیں۔
- تشبیہ نگاری میں بعض دفعہ حروف تشبیہ حذف کر دیے جاتے ہیں اور دوسرے لفظوں کے ذریعے بالواسطہ طور پر مشابہت دکھائی جاتی ہے: جیسے:

کھلنا کم کلی نے سیکھا ہے اس کی آنکھوں کی نیم خوابی سے

(میر)

یہاں کلی کے آہستہ آہستہ کھلنے کو محبوب کی آنکھوں کی نیم خوابی سے تشبیہ دی گئی ہے۔ تشبیہ کی دو قسمیں ہیں (1) عقلی یا خیالی (2) حسی

تشبیہ۔ عقلی یا خیالی وہ تشبیہ ہے جس میں دو چیزوں کی مشابہت عقل سے دریافت ہو جیسے:

مرا سینہ ہے مشرق آفتاب داغ ہجران کا طلوع صبح محشر چاک ہے میرے گریباں کا

اس شعر میں سینے کو مشرق سے تشبیہ دی گئی ہے۔ مشرق سے آفتاب طلوع ہوتا ہے۔ میرے سینے کی مشرق سے بھی آفتاب نکلتا ہے اور وہ آفتاب ہے داغ ہجران۔ جب میرا گریباں چاک ہوگا تو محشر کی صبح طلوع ہوگی۔

تشبیہ حسی وہ ہے جو حواس خمسہ میں سے کسی حس کو متوجہ کرے۔ بعض تشبیہیں ایک سے زیادہ حواس کو متوجہ کرتی ہیں۔

جس تشبیہ کا تعلق حس باصرہ سے ہو اسے بصری تشبیہ کہتے ہیں۔ جیسے:

ہستی اپنی حباب کی سی ہے یہ نمائش سراب کی سی ہے

(میر)

جو تشبیہ حس سماعت کو متوجہ کرے سمعی کہلاتی ہے۔ جیسے:

اک ذرا چھیڑیے پھر دیکھیے کیا ہوتا ہے پڑ ہوں میں شکوے سے یوں راگ سے جیسے باجا

(غالب)

جس تشبیہ کو چھونے سے محسوس کیا جائے لمسی تشبیہ ہوگی۔ جیسے:

نازکی اس کے لب کی کیا کہیے پتھڑی اک گلاب کی سی ہے

(میر)

جس تشبیہ کا تعلق سونگھنے سے ہوشامی کہلائے گی:

کہوں میں کیوں نہ گل اندام ان حسینوں کو گلاب کی سی کچھ آتی ہے بو پسینے میں

(گویا)

جس تشبیہ سے جس ذائقہ متوجہ ہوا سے مدوقی کہتے ہیں:

ٹوٹے تری نگہ سے اگر دل حباب کا پانی بھی بھر پیس تو مزہ ہو شراب کا
بعض تشبیہیں کسی کیفیت کو اس طرح گرفت میں لے آتی ہیں کہ ان کو سادہ لفظوں میں بیان نہیں کیا جاسکتا جیسے:

میر ان نیم باز آنکھوں میں ساری مستی شراب کی سی ہے
تشبیہات پیکر تراشی کا کام بھی کرتی ہیں۔ تشبیہیں تصویریں بناتی ہیں جو ہمارے حواس کو بیدار کرتی ہیں۔

تھلب کی صفت لعل بدخشاں سوں کہوں گا جادو ہیں ترے نین غزالاں سوں کہوں گا

(ولی)

بھری آتی ہیں آج یوں آنکھیں جیسے دریا کہیں اہلتے ہیں

(میر)

چال جیسے کڑی کمان کا تیر دل میں ایسے کے چاکرے کوئی

(غالب)

نہ پوچھ حال مرا چوب خشک صحرا ہوں لگا کے آگ مجھے قافلہ روانہ ہوا

(آتش)

تاثرِ برقی حسن جو ان کے سخن میں تھی اک لرزشِ خفی مرے سارے بدن میں تھی

(حسرت موہانی)

اپنی معلومات کی جانچ

1. مجاز کے کہتے ہیں؟
2. تشبیہ کی تعریف کیجیے اور مثالیں دیجیے۔

1.3.4 استعارہ

مجاز کی دوسری قسم استعارہ ہے۔ استعارے کی بنیاد تشبیہ پر ہوتی ہے۔ تشبیہ میں مشبہ اور مشبہ بہ میں مشابہت دکھائی جاتی ہے جب کہ استعارے میں مشابہت کی بنا پر مشبہ کو مشبہ بہ ٹھہراتے ہیں۔ اگر یہ کہا جائے کہ احمد شیر کی طرح بہادر ہے تو یہ تشبیہ ہوگی۔ لیکن بہادری کے وصف کی بنا پر احمد کو شیر کہا جائے تو یہ استعارہ ہوگا۔

استعارے میں مشبہ کو مستعار لہ اور مشبہ بہ کو مستعار منہ کہتے ہیں اور وجہ شبہہ وجہ جامع کہلاتی ہے۔

یہ شوخیِ نرگسِ مستانہ ہم سے چھلک کر رہ گیا پیانہ ہم سے

(شان الحق حق)

”نرگسِ مستانہ“ استعارہ ہے محبوب کی آنکھ کا جو نرگس کے مشابہہ ہے اور جس سے مستی جھلک رہی ہے۔ شعر میں آنکھ کا ذکر نہیں جس کو نرگس سے تشبیہ دی گئی ہے۔

اردو غزل کی زبان بڑی حد تک استعاراتی ہے۔ ہر استعارہ تشبیہ کے مختلف علاقے رکھتا ہے جنہیں تلازمہ کہتے ہیں۔ مثلاً گلشن، گلستاں یا چمن

کے تلازمے ہیں: زندگی، دنیا، وطن وغیرہ۔ کبھی شعر میں ایک ہی استعارہ بہ یک وقت مختلف تلازموں کے ساتھ برتا جاتا ہے جس کی وجہ سے شعر میں مختلف مفاہیم پیدا ہوتے ہیں۔ آئینہ اردو غزل کا ایک مقبول استعارہ ہے۔ اس کے کئی تلازمے ہیں۔ ایک تلازمہ ”صفائی“ ہے۔

چاروں طرف سے صورتِ جاناں ہو جلوہ گر
دل صاف ہو ترا تو ہے آئینہ خانہ کیا
(آتش)

آئینے کا ایک خاص تلازمہ ”حیرانی“ ہے۔ آئینہ آنکھ کی مانند ہوتا ہے۔ جب کسی پر حیرت طاری ہوتی ہے تو اس کی آنکھیں کھلی کی کھلی رہ جاتی ہیں۔ آئینہ ایسی آنکھ ہے جو کبھی پلک نہیں چھپکتی۔ یہ اس کی حیرانی کا ثبوت ہے:

منہ نکاہی کرے ہے جس تس کا
حیرتی ہے یہ آئینہ کس کا
(میر)

صوفیہ تخلیق کائنات کی وضاحت کے لیے ’آئینے‘ کی تمثیل سے کام لیتے ہیں۔ ذاتِ حق کی ایک صفت علم ہے۔ وہ قدیم سے عالم ہے۔ عالم کے لیے معلوم کا ہونا ضروری ہے۔ گویا معلوماتِ حق بھی قدیم ہیں۔ معلوماتِ حق کو آئینوں سے تشبیہ دی گئی ہے کیوں کہ وہ اپنی کوئی شکل نہیں رکھتے تھے۔ جب ذاتِ حق کی تجلی آئینوں پر پڑی تو ان کو شکلیں ملیں۔ معلوماتِ حق مخلوقات میں تبدیل ہوئیں۔ گویا ساری مخلوقات ذاتِ حق کے آئینے ہیں جن میں وہ اپنا مشاہدہ کرتا ہے۔ تخلیق کی غایت یہ بتائی جاتی ہے کہ ذاتِ حق ایک چھپا ہوا خزانہ تھی اس نے چاہا کہ پہچانا جائے اس لیے اس نے مخلوقات کو پیدا کیا یعنی تخلیق کی غایت خود بینی اور خود نمائی ہے۔ تخلیق ایک عملِ جاریہ ہے۔ غالب نے آئینے کے استعارے کے ذریعے اس عملِ جاریہ کی خوب صورتی سے تصویر کھینچی ہے:

آرائشِ جمال سے فارغ نہیں ہوز
پیشِ نظر ہے آئینہ دائم نقاب میں

فانی بدایونی نے ’آئینے‘ کے استعارے کو ایک شعر میں مجازی اور حقیقی دونوں دونوں مفاہیم میں برتا ہے:

کاش آئینہ ہاتھ سے رکھ کر
تم مرے حال پر نظر کرتے

مجازی سطح پر معنی یہ ہیں کہ محبوب آئینے کے سامنے اپنے جمال کی آرائش میں مصروف ہے۔ اسے کچھ غرض نہیں کہ اس کی جدائی میں عاشق پر کیا گزر رہی ہے۔ حقیقت کی سطح پر شعر کا یہ مفہوم ہے کہ ذاتِ حق خود بینی اور خود نمائی میں محو ہے وہ مخلوق کی حالت سے بے نیاز ہے۔

اردو غزل کے استعاروں کو ہم چند دائروں میں تقسیم کر سکتے ہیں جیسے چمن اور اس کے متعلقات:

چمن۔ گلشن۔ گلستاں۔ باغ۔ باغِ باہ۔ بہار۔ خزاں۔ قفس۔ آشیاں۔ صیاد۔ گلچیں۔ خرمین۔ برق۔ نسیم۔ صبا۔ صرصر۔ گل۔ کلی۔ شبنم۔ وغیرہ۔ چند

شعر دیکھیے:

پتا پتا بوٹا بوٹا حال ہمارا جانے ہے
جانے نہ جانے گل ہی نہ جانے باغ تو سارا جانے ہے
(میر)

یہ حسرت رہ گئی کیا کیا مزے سے زندگی کرتے
اگر ہوتا چمن اپنا، گل اپنا، باغباں اپنا
(مظہر جانِ جاناں)

اس کش مکش سے دام کے کیا کام تھا ہمیں
اے الفتِ چمن ترا خانہ خراب ہو
(سودا)

دل بستگی قفس سے یہاں تک ہوئی مجھے
گویا کبھی چمن میں مرا آشیاں نہ تھا
(اشرف علی نفاں)



مت جا تر و تازگی پہ اس کی

عالم تو خیال کا چمن ہے
(درد)

ہوں گرفتارِ الفتِ صیاد

درد نہ باقی ہے طاقتِ پرواز
(غالب)

کچھ نفس میں ان دنوں لگتا ہے جی

آشیاں اپنا ہوا برباد کیا
(مومن)

دل اپنا خوفِ اسیری سے مطمئن کب تھا

رہے چمن میں مگر آشیاں بنا نہ سکے
(ثاقب لکھنوی)

ہزاروں سال زنگس اپنی بے نوری پہ روتی ہے

بڑی مشکل سے ہوتا ہے چمن میں دیدہ و رپیدا

(اقبال)

ان کے جاتے ہی نہ ٹھہرے گی بہارِ بزمِ عیش

ساتھ اپنے ایک گل سارا چمن لے جائے گا

(منیر شکوہ آبادی)

باغبان نے آگ دی جب آشیاں نے کومرے

جن پہ تکیہ تھا وہی پتے ہوا دینے لگے

(ثاقب لکھنوی)

یکساں کبھی کسی کی نہ گزری زمانے میں

یادش بخیر بیٹھے تھے کل آشیاں نے میں

(یگانہ چنگیزی)

بہار ایک دم کی ہے کھلتا نہیں کچھ

یہ گل کھل رہے ہیں کہ مرجھا رہے ہیں

(جلیل مانک پوری)

دیکھ پھولوں سے لدے دھوپ نہائے ہوئے پیڑ

ہنس کے کہتے ہیں گزاری ہے خزاں بھی ہم نے

(ضیا جالندھری)

چمن میں غارتِ گلچیں سے جانے کیا گزری

نفس سے آج صبا بے قرار گزری ہے

(فیض احمد فیض)

استعاروں کا ایک سلسلہ نئے کدہ اور اس کے متعلقات جیسے ساقی، رند، جام، مینا، شراب، مرغ، مستی، چشم ساقی، زاہد، ناصح، محتسب وغیرہ سے تشکیل پاتا ہے۔ ان استعاروں کے متنوع تلازمے ہیں۔ بعض استعاروں میں ملائیت کے خلاف احتجاج کا پہلو نکلتا ہے۔ کفر و ایمان کے جھگڑوں سے گریز کی راہ نئے خانے میں دکھائی دیتی ہے۔ شراب سے مراد شرابِ معرفت بھی ہوتی ہے۔ نئے نوشی کا تعلق بہار سے پیدا کر کے بھی مضامین باندھے گئے ہیں۔ چند شعر پیش ہیں:

شراب جلوہ ساقی سوں مت کر منع اے زاہد
یہی ہے متقضا عالم میں ہنگام جوانی کا
(ولی دکنی)

عمر بھر ہم رہے شرابی سے
دل پر خوں کی اک گلابی سے
(میر)

کیفیت چشم اس کی مجھے یاد ہے سودا
ساغر کو مرے ہاتھ سے لینا کہ چلا میں
(سودا)

ساقیا! یاں لگ رہا ہے چل چلاؤ
جب تک بس چل سکے ساغر چلے
(درد)

زاہد نہ تم پیو نہ کسی کو پلا سکو
کیا بات ہے تمھاری شرابِ طہور کی
(غالب)

یہ بزمِ مے ہے یاں کوتاہ دستی میں ہے محرومی
جو بڑھ کر خود اٹھالے ہاتھ سے مینا اسی کا ہے
(شاد عظیم آبادی)

صد سالہ دور چرخ تھا ساغر کا ایک دور
نکلے جو مے کدے سے تو دنیا بدل گئی
(محشر لکھنوی)

حرم و دیر کی گلیوں میں پڑے پھرتے ہیں
بزمِ رنداں میں جو شامل نہیں ہونے پاتے
(فانی بدایونی)


گدائے مے کدہ کی شان بے نیازی دیکھ
پہنچ کے چشمہ حیواں پہ توڑتا ہے سبو
(اقبال)

میں تو جب جانوں کہ بھر دے ساغر ہر خاص و عام
یوں تو جو آیا وہی پھر مغاں بنتا گیا
(مجر و سلطان پوری)

متعلقاتِ چمن اور متعلقاتِ شراب کے بعد غزل کے استعاروں کا دوسرا بڑا ادارہ متعلقاتِ قتل ہے۔ غزل کا محبوب قاتل اور عاشق قاتل ہوتا ہے۔ غزل میں مجازی سطح پر قتل کا مفہوم محبوب کا اپنی اداؤں، نگاہوں اور حسن سے عاشق کو ترپانا اس کی شخصیت اور انا کو مٹا دینا اس کی آرزوؤں کو پامال کر دینا ہے۔ غزل میں قتل کے کئی تلازمے ہیں قاتل کا استعارہ کہیں جابر حکمران کے لیے لایا گیا ہے کہیں خدا کے لیے۔ خنجر، تیز چھری، لہو، خون، زخم، مقتل، شہادت گاہ، جلاؤ دارورسن وغیرہ متعلقاتِ قتل ہیں۔ ذیل کے اشعار میں قتل سے متعلق استعاروں کا استعمال دیکھیے۔

خدا کے واسطے اس کو نہ ٹوکو
یہی اک شہر میں قاتل رہا ہے
(منظہر جانِ جاناں)

برا ہے امتحاں لیکن نہ تو سمجھے تو کیا کیجے
شہادت گاہ میں لے چل سب اپنے بوالہوس بہتر
(میر)



- مہادا ہو کوئی ظالم ترا گریباں گیر
مرے لہو کو تو دامن سے دھو، ہوا سو ہوا
(سودا)
- حیا کے پردے میں مارا ہے ایک عالم کو
شہید میں تو ہوں ان شرم گین نگاہوں کا
(راخ عظیم آبادی)
- زخم نے داد نہ دی تنگی دل کی یا رب
تیر بھی سینہ بسمل سے پر افشاں نکلا
(غالب)
- کی مرے قتل کے بعد اس نے خطا سے توبہ
ہائے اس زود پشیمان کا پشیمان ہونا
(غالب)
- سادگی پر اس کے مرجانے کے حسرت دل میں ہے
بس نہیں چلتا کہ پھر خنجر کف قاتل میں ہے
(غالب)
- قریب ہے یار روز محشر چھپے گا کشتوں کا خون کیوں کر
جو چپ رہے گی زبان خنجر لہو پکارے گا آستین کا
(امیر بینائی)
- تلوار کھنچ کے پتھر قاتل میں رہ گئی
بسمل کی آرزو دل بسمل میں رہ گئی
(جلیل مانک پوری)
- تہ خنجر بھی جو بسمل نہیں ہونے پاتے
مر کے شرمندہ قاتل نہیں ہونے پاتے
(فانی بدایونی)
- جنون دل نہ صرف اتنا کہ اک گل پیر ہن تک ہے
قد و گیسو سے اپنا سلسلہ دار و رسن تک ہے
(مجدوح سلطان پوری)
- کام اب کوئی نہ آئے گا بس اک دل کے سوا
راستے بند ہیں سب کوچہ قاتل کے سوا
(سردار جعفری)
- کرو کج جبین پہ سر کفن مرے قاتلوں کو گماں نہ ہو
کہ غرور عشق کا بانگین پس مرگ ہم نے بھلا دیا
(فیض احمد فیض)

ان کے علاوہ غزل کے اور بھی استعارے ہیں جن کی تفصیل کی گنجائش نہیں ہے، مختصر فہرست یہاں دی جاتی ہے۔

- متعلقاتِ سفر: مسافر۔ راہ۔ رہ گزر۔ رہبر۔ رہزن۔ قافلہ۔ کارواں۔ جرس۔ منزل۔ رخت سفر۔ غبار۔ سرائے
متعلقاتِ بحر: موج۔ طوفان۔ گرداب۔ ناؤ۔ کشتی۔ کنار۔ ساحل۔ ملاح۔ ناخدا۔ حباب۔ بلبلہ۔ قطرہ۔ موتی
متعلقاتِ جنوں: دیوانہ۔ بہار۔ دشت۔ صحرا۔ زنجیر۔ زنداں

متعلقات مرض عشق: بیمار۔ دوا۔ شفا۔ علاج۔ مسجاء۔ نزع۔ عیادت
متعلقات کفر و ایمان کعبہ۔ حرم۔ دیر۔ کلیسا۔ بت۔ کافر۔ صنم۔ کفر۔ ایمان
متعلقات بزم: محفل۔ مجلس۔ شمع۔ پروانہ

1.3.5 مجازِ مرسل

مجاز کی تیسری قسم مجازِ مرسل ہے۔ اس کی تعریف یہ ہے کہ لفظ کو لغوی معنوں کے علاوہ کسی اور معنوں میں استعمال کیا جائے۔ لفظ کے حقیقی معنوں اور مجازی معنوں میں تشبیہ کے علاوہ کوئی اور علاقہ ہو۔ مجازِ مرسل کی چند قسمیں یہ ہیں:

(1) گل کہہ کر جز مراد لیں:

مستی سے ہو رہا ہے جو اس کا دہن کیود
یاں سنگ کو دکاں سے ہے سارا بدن کیود
(ناخ)

(2) جز کہہ کر گل مراد لیں:

جس جا جوم بابل و گل سے جگہ نہ تھی
واں ہائے ایک برگ نہیں ایک پر نہیں
(سلطان خان سلطان)

اس شعر میں گل کہنے کے بجائے برگ اور بابل کہنے کے بجائے ”پر“ کہا گیا ہے۔
(3) مسبب کہہ کر سبب مراد لیں:

ہر ایک خار ہے گل، ہر گل ایک ساغر عیش
ہر ایک دشت چمن، ہر چمن بہشت نظیر
(ذوق)

ساغر شراب کے بجائے ساغر عیش کہا گیا ہے۔ عیش مسبب ہے جس کا سبب شراب ہے۔
(4) سبب کہہ کر مسبب مراد لیں:

جوانی اور پیری ایک رات اک دن کا وقفہ سے
خمار و نشہ میں دونوں کو کھویا ہائے کیا سمجھے
(امیر بینائی)

خمار و نشہ سبب ہے غفلت کا۔ غفلت کہنے کے بجائے اس کے سبب کا ذکر کیا گیا ہے۔
(5) ظرف کہہ کر مظروف مراد لینا:

سوچتی ہی نہیں بوتل کے سوا
لطف ہوتا ہے جو گھنگھور گھٹا ہوتی ہے
(نظام احمد انداز)

بوتل ظرف ہے۔ بوتل سے شراب مراد ہے۔ شراب مظروف ہے
(6) مظروف کہہ کر ظرف مراد لینا:

تری چشم مست سے ساقیانہ سیاہ مست جنوں ہوا
کہ مئے دو آتشہ طاق پر جو دھری تھی یوں ہی دھری رہی
(غلام مرتضیٰ جنون)

طاق پر شیشہ رکھا گیا ہے شیشے کے بجائے مئے دو آتشہ کہا گیا ہے جو مظروف ہے۔

1.3.6 کنایہ

مجاز کی چوتھی قسم کنایہ ہے۔ لغت میں پوشیدہ بات کہنے کو کنایہ کہتے ہیں۔ علم بیان میں کنایہ وہ لفظ یا الفاظ ہیں جو حقیقی معنوں میں مستعمل نہ ہوں بلکہ ان سے غیر حقیقی معنی مراد ہوں لیکن حقیقی معنی بھی مراد لیے جاسکتے ہیں:

نہیں ہوس وقتِ جوشِ مستیِ قدِ خمیدہ سے تو حیا کر
بتوں کا بندہ رہے گا کب تک خدا خدا کر خدا خدا کر
(ہوس)

اس شعر میں قدِ خمیدہ کنایہ ہے عالمِ پیری سے
ساتی بغیر شب جو پیا آبِ آتشیں
شعلہ وہ بن کے میرے دہن سے نکل گیا
(ناخ)

آبِ آتشیں کنایہ شراب سے ہے۔

صبح آیا جانبِ مشرق نظر اک نگارِ آتشیں رخ، سر کھلا
”نگارِ آتشیں رخ سر کھلا“ کنایہ ہے سورج سے کہ اس کا چہرہ آتشیں ہے اور سر کھلا ہے۔ سورج مشرق سے طلوع ہوتا ہے۔
(غالب)

بند اس قفل میں ہے علم ان کا
جس کی کنجی کا کچھ نہیں ہے پتہ
(حالی)

علم کا ایسے قفل میں بند ہونا جس کی کنجی کا کچھ پتہ نہ ہو۔ کنایہ یہ کہا گیا ہے کہ علم جس تک رسائی نہ ہو سکے بے فائدہ ہے۔
اب کے جنوں میں فاصلہ شاید نہ کچھ رہے
دامن کے چاک اور گریباں کے چاک میں
(میر)

دامن کے چاک اور گریباں کے چاک میں فاصلہ نہ رہے یعنی دستِ جنوں گریباں کو اتنا پھاڑ دے کہ اس کا چاک دامن کے چاک سے مل جائے۔
مر جائے یا کچھ ہو، کسے دھیان کسی کا
دنیا میں نہیں کوئی مری جان کسی کا
(ظفر)

عاشق کنایہ محبوب سے کہتا ہے کہ تمہیں ہمارا کچھ خیال نہیں چاہے ہم مریں یا جنیں۔
غزل کا اچھا شاعر اس اصول پر کار بند رہتا ہے کہ کسی خیال، مضمون، تجربے یا احساس کو بہ راہِ راست نہ بیان کیا جائے۔ ایما اور اشارے کی زبان سے کام لیا جائے اور یہ کام کنایہ بہ خوبی انجام دیتا ہے۔ اردو کی غزلیہ شاعری کی زبان کنایوں سے بھری پڑی ہے۔ چند شعر پیش ہیں دیکھیے کہ کنایوں نے کس طرح ایمائیت کا جادو جگایا ہے:

دل کی آبادی کی اس حد ہے خرابی کہ نہ پوچھ
جانا جاتا ہے کہ اس راہ سے لشکر گزرا
(میر)

لطف پر اس کے ہم نشین مت جا
کبھی ہم پر بھی مہربانی تھی
(میر)

ساتی ہے تاکِ تو سیم گل موسم بہار
ظالم بھرے ہے جام تو جلدی سے بھر کہیں
(سودا)

کہیں صحرا بھی گھر نہ ہو جائے (مومن)	صبر وحشت اثر نہ ہو جائے
اک مسیحا نفس کی بات گئی (جگر)	مرگ عاشق تو کچھ نہیں لیکن
ستارہ چاند ہوا ، چاند آفتاب ہوا (میکش اکبر آبادی)	ترے شباب نے یوں دی مری نگاہ کی داد
چمن میں آتش گل کے نکھار کا موسم (فیض احمد فیض)	نفس ہے بس میں تمہارے تمہارے بس میں نہیں
زمیں کا بوجھ اٹھانے والے کیا ہوئے (ناصر کاظمی)	یہ آپ ہم تو بوجھ ہیں زمین کا

اپنی معلومات کی جانچ:

1. استعارے کی تعریف کیجیے اور چمن سے متعلق کسی استعارے کی مثال دیجیے۔
2. مجاز مرسل کسے کہتے ہیں؟

1.4 صنعت نگاری

غزل کے فن میں صنعت نگاری کی خاص اہمیت ہے۔ صنائع کے استعمال سے شعر میں کئی فائدے حاصل ہوتے ہیں۔ ان سے شعر میں جہاں معنوی دلکشی پیدا ہوتی ہے وہیں اس کی نغسگی میں بھی اضافہ ہوتا ہے۔ صنائع کی دو قسمیں کی جاتی ہیں۔ (1) صنائع لفظی (2) صنائع معنوی۔ یوں لفظ و معنی کو قطعی طور پر ایک دوسرے سے الگ نہیں کیا جاسکتا لیکن معنی سے کچھ دیر کے لیے صرف نظر کر کے لفظ کو حروف کا مجموعہ تصور کرتے ہوئے شعر میں اس کے اندراج کے جداگانہ انداز پر نظر ڈالی جاسکتی ہے اور صوتی خوبیوں کی نشان دہی کی جاسکتی ہے۔ بعض لفظی صنعتیں معنوں سے بھی مربوط ہوتی ہیں جیسے تجنیس تام۔ صنائع معنوی کا تعلق معنوی خوبیوں سے ہوتا ہے لیکن صنائع معنوی لفظوں سے بے نیاز نہیں ہو سکتیں۔ ذیل میں چند معروف اور اہم صنعتوں کی مثالوں کے ذریعے وضاحت کی جائے گی۔

صنائع لفظی :

1. صنعت تجنیس تام

شعر میں دو ایسے لفظ لائے جائیں جن کا تلفظ ایک ہو لیکن معنی مختلف ہوں جیسے:

سب سہیں گے ہم اگر لاکھ برائی ہوگی پر کہیں آنکھ لڑائی تو لڑائی ہوگی
(دل سوز)

2. صنعت تجنیس محرف

شعر میں ایسے لفظوں کا استعمال جن کے حروف یکساں ہوں لیکن حرکات و سکنات میں فرق ہو:

یہ بھی نہ پوچھا کبھی صیاد نے کون رہا کون رہا ہو گیا
(ناسخ)

تجنیس کی اور بھی کئی قسمیں ہیں جنہیں نظر انداز کیا جا رہا ہے۔

3. صنعت اشتقاق

شعر میں ایسے لفظ لائے جائیں جو ایک ہی مادے سے مشتق ہوں۔

تو مرے حال سے غافل ہے پرانے غفلت کیش

تیرے اندازِ تغافل نہیں غفلت والے

(ذوق)

اس شعر میں 'غافل'، 'غفلت' اور 'تغافل' ایک ہی مادے سے نکلے ہیں۔ اس صنعت کے استعمال سے بعض اصوات کی تکرار ہوتی ہے اس کے علاوہ

مشتق الفاظ میں باہم معنوی ربط بھی ہوتا ہے۔

4. صنعت تکرار یا تکریر

شعر میں لفظ مکرر لائے جائیں۔ لفظوں کی تکرار سے اصوات کی بھی تکرار ہوتی ہے اور شعر میں نغمگی پیدا ہوتی ہے:

ہم کو شکایتوں کے مزے آ ہی جاتے ہیں

سن سن کے دل ہی دل میں وہ شرمائے جاتے ہیں

(داغ)

5. صنعت متتابع

بات میں سے بات نکالی جائے تو یہ صنعت متتابع کہلائے گی۔ اس صنعت میں عام طور پر لفظ مکرر لایا جاتا ہے۔

جی جلائیں کیوں نہ میرا یہ بتاں سنگ دل

دل ظفر ان کا ہے پتھر اور پتھر میں ہے آگ

(ظفر)

6. صنعت قلب

اس صنعت میں دو لفظ ایسے لائے جاتے ہیں جن میں ایک لفظ کے حروف کو الٹنے سے دوسرا لفظ بنتا ہے:

رات بھر مجھ کو غم یار نے سونے نہ دیا

صبح کو خوف شب تار نے سونے نہ دیا

(ذوق)

”رات“ کے حروف کو الٹ دیں تو لفظ ”تار“ بنتا ہے۔

7. صنعت رد العجز علی الصدر

شعر کے دونوں مصرعوں کو تین تین حصوں میں تقسیم کیا جاتا ہے۔ صدر..... حشو..... عروض = ابتدا..... حشو..... عجز

جو لفظ عجز میں آئے وہی صدر میں بھی ہو تو اس صنعت کو رد العجز علی الصدر کہتے ہیں:

چارہ گری بیماری دل کی رسم شہر حسن نہیں

ورنہ دل بر ناداں بھی اس درد کا چارہ جانے ہے

(میر)

صدر اور عجز میں لفظ ”چارہ“ کی تکرار ہوئی ہے۔ اس طرح کی تکرار سے صوتی حسن اور لطف پیدا ہوتا ہے۔ اس نوع کی اور صنعتیں رد العجز علی الصدر،

رد العجز علی العروض اور رد العجز علی الابدان وغیرہ ہیں۔

8. صنعت قطار البعیر

اس صنعت میں پہلے مصرع کا آخری لفظ اور دوسرے مصرع کا پہلا لفظ ایک ہوتا ہے۔

ہو گیا جس دن سے اپنے دل پر اس کو اختیار

اختیار اپنا گیا بے اختیاری رہ گئی

(ظفر)

9. **صنعتِ ترصیح**

شعر کے دونوں مصرعوں میں ترتیب کے ساتھ ایسے الفاظ لائے جائیں جو ہم وزن اور ہم قافیہ ہوں:

پوچھا کہ سب ؟ کہا کہ قسمت پوچھا کہ طلب ؟ کہا قناعت

10. **ترصیحِ مماثلہ**

دونوں مصرعوں میں الفاظ علی الترتیب ہم وزن ہوں ہم قافیہ نہ ہوں جیسے:

اے شہنشاہِ فلک منظر و بے مثل و نظیر اے جہاں دارِ کرم شیوہ و بے شبہ و عدیل

(غالب)

11. **صنعتِ ذوالقافیئین**

شعر میں دو قافیوں کا التزام کیا جائے:

جب بردِ دل حضرتِ عشق آن پکارے جاتی رہی عقل اور ہوئے اوسان کنارے

صناعِ معنوی

صناعِ معنوی سے شعر کی معنوی خوبیاں واضح ہوتی ہیں۔ ذیل میں چند خاص صنعتوں کی تفصیل دی جا رہی ہے:

1. **صنعتِ تضاد**

شعر میں ایسے الفاظ لائے جائیں جو معنی میں ایک دوسرے کی ضد ہوں اس کو صنعتِ طباق بھی کہتے ہیں:

اگر دو متضاد معنی کے لفظ لائے جائیں تو اسے طباقِ ایجابی کہیں گے:

گاہ جیتا ہوں گاہ مرتا ہوں آنا جانا ترا قیامت ہے

اس شعر میں جیتا، مرتا اور آنا، جانا متضاد لفظ ہیں۔ اگر حروفِ نفی کے ساتھ معنی میں تضاد ہو تو اسے طباقِ سلبی کہتے ہیں:

صبر کہاں جو تم کو کہیے لگ کے گلے سے سو جاؤ بولو نہ بولو بیٹھو نہ بیٹھو کھڑے کھڑے تک ہو جاؤ

(میر)

2. **صنعتِ ایہام**

شعر میں ایسا لفظ لایا جائے جو دو معنی ہو۔ ایک قریبی مفہوم ہو جس کی طرف فوری ذہن منتقل ہو اور دوسرا مفہوم بعید ہو جو فوراً کرنے پر گھلے۔ شاعر کا

مقصود مفہوم بعید ہوتا ہے:

ہم سے عبث ہے گمانِ رنجشِ خاطر خاکِ مہرِ عشاق کی غبارِ نہیں ہے

(غالب)

غبار کے قریبی معنی دھول ہیں معنی بعید رنجش ہے اور یہی شاعر کی مراد ہے۔

3. **صنعتِ مراعاتِ النظیر**

شعر میں ایسے لفظ لائے جائیں جو آپس میں مناسبت رکھتے ہوں:

رو میں ہے رخش عمر کہاں دیکھیے تمہے نے ہاتھ باگ پر ہے نہ پا ہے رکاب میں

(غالب)

رخش، باگ اور رکاب میں مناسبت ہے۔

4. صنعتِ تجاہلِ عارفانہ

کسی بات کو جانتے ہوئے بھی لاعلمی کا اظہار کرنا:

صنم سنتے ہیں تیری بھی کمر ہے کہاں ہے کس طرف کو ہے کدھر ہے
(جزات)

5. صنعتِ لف و نشر

شعر میں پہلے چند چیزوں کا ذکر کیا جائے پھر ان کے مناسبات کو بیان کیا جائے جیسے:

تیرے رخسارِ دو قد و چشم کے ہیں عاشقِ زار گلِ جدا، سروِ جدا، نرگسِ بیمار جدا

6. صنعتِ حسنِ تعلیل

تعلیل کے معنی ہیں علت یا وجہ بیان کرنا۔ حسنِ تعلیل سے مراد ہے کہ کسی چیز یا امر کی حقیقی علت سے توجہ ہٹا کر اس کی کوئی اور علت بیان کی جائے:

نکلا ہے لالہ خاک کے نیچے سے سرخ سرخ رنگیں ہوا شہیدوں کے خوں میں نہا نہا

7. صنعتِ مشاکلہ

دو مختلف چیزوں کا ذکر کیا جائے اور ان میں تشبیہ، استعارہ، محاورہ یا روزمرہ کے استعمال سے باہمی ربط ظاہر کیا جائے:

میں وہ رونے والا چلا ہوں جہاں سے جسے ابر ہر سال روتا رہے گا
(میر)

8. صنعتِ عکس

کلام کے بعض اجزا کو مقدم و موخر کر کے دوسرا فقرہ یا مصرع بنا لیا جائے:

ہم ہیں اس کے خیال کی تصویر جس کی تصویر ہے خیال اپنا
(فانی بدایونی)

9. صنعتِ مبالغہ

کسی بات کو بڑھا چڑھا کر بیان کرنا:

چمکے جو تیغِ قہر کسی روز جنگِ مین ٹھہرے نہ سایہ خوف کے مارے بدن کے پاس

10. صنعتِ تلمیح


کسی مشہور قصے، واقعے یا کردار یا شخصیت کے ذریعے کسی بات کی طرف اشارہ کیا جائے۔ تلمیح کے استعمال سے ایک یا چند لفظوں کے ذریعے سارا واقعہ یا قصہ سامنے آجاتا ہے۔ شعر میں کفایتِ لفظی اور ایمائیت پیدا کرنے کا ذریعہ ہے:

عاشق اس غیرتِ بلقیس کا ہوں میں آتش بام تک جس کے کبھی مرغِ سلیمان نہ گیا
میں اس محبوبہ کا عاشق ہوں جس کے حسن پر بلقیس کو رشک آئے۔ مرغِ سلیمان یعنی ہمدرد جو سلیمان کا خطِ بلقیس تک پہنچاتا تھا۔
صناعِ لفظی اور صنائعِ معنوی نہ صرف شعر کی لفظی اور معنوی خوبیوں کو اجاگر کرتے ہیں بلکہ ان سے شعر میں ایمائیت کا وصف بھی پیدا ہوتا ہے۔

1.5 غزل کے موضوعات

غزل کا خاص موضوع عشق ہے۔ غزل کا واحد متکلم عاشق ہوتا ہے۔ غزل میں وہ اپنے عشقیہ جذبات و احساسات کا اظہار کرتا ہے۔ وہ محبوب کے حسن سے متاثر ہوتا ہے اور اس کے سراپا کی تشبیہات اور استعاروں کے ذریعے تصویر کشی کرتا ہے۔ سراپا نگاری کے علاوہ معاملات عشق کا بیان ہوتا ہے، وصل و فراق کی کیفیات بیان ہوتی ہیں۔ چند شعر ملاحظہ ہوں:

مرے پہلو میں یوں آوے ہے جیوں سینے میں راز آوے (ولی)	ولی اس گوہر کانِ حیا کی کیا کہوں خوبی
جادو ہیں ترے نین غزلاں سوں کہوں گا (ولی)	تجھ لب کی صفت لعل بدخشاں سوں کہوں گا
پگھڑی اک گلاب کی سی ہے (میر)	ناز کی اس کے لب کی کیا کہیے
نادان پھر وہ جی سے بھلایا نہ جائے گا (میر)	یاد اس کی اتنی خوب نہیں میر باز آ
اس گفتگو سے فائدہ؟ پیارے! گزر گئی (سودا)	مت پوچھ یہ کہ رات کئی کیوں کہ تجھ بغیر
کیا کہوں تجھ سے غرض جی کو مرے بھاتا ہے (درد)	ہم نشیں پوچھ نہ اس شوخ کی خوبی مجھ سے
محبت کیا بھلے چنگے کو دیوانہ بناتی ہے (درد)	کبھو رونا کبھو ہنسنا کبھو جیراں ہونا
پر ہم ایسے کھوئے جاتے ہیں کہ وہ پا جائے ہے (غالب)	گرچہ ہے طرزِ تغافل پردہ دارِ رازِ عشق
جتنے وہ بے حجاب ہیں ہم شرم سار ہیں (مومن)	کیا کیجیے کہ طاقتِ نظارہ ہی نہیں
جیسی اب ہے تری محفل کبھی ایسی تو نہ تھی (ظفر)	بات کرنی مجھے مشکل کبھی ایسی تو نہ تھی
عالم میں تجھ سے لاکھ سہی تو مگر کہاں (حالی)	ہم جس پر مر رہے ہیں وہ ہے بات ہی کچھ اور
کیا کیا میں نے کہ اظہارِ تمنا کر دیا (حسرت موہانی)	حسن بے پروا کو خود بین و خود آرا کر دیا
ہزار دھیان کو ٹالا خیال آہی گیا (شاد عظیم آبادی)	جھائے یار کا دل کو ملال آہی گیا
ترے جمال کی دوشیزگی نکھر آئی (فراق گورکھپوری)	ذرا وصال کے بعد آئینہ تو دیکھ اے دوست



ترے جمال کی تہائیوں کا دھیان نہ تھا میں سوچتا تھا مرا کوئی غم گسار نہیں
(فراق گورکھپوری)

ترے جلو میں بھی دل کانپ کانپ اٹھتا ہے مرے مزاج کو آسودگی بھی راس نہیں
(ناصر کاظمی)

اگر تو اتفاقاً مل بھی جائے تری فرقت کے صدمے کم نہ ہوں گے
(حفیظ ہوشیار پوری)

عشق مجاز کے بعد غزل کا خاص موضوع عشق حقیقی اور تصوف ہے۔ تصوف کے موضوع کے بارے میں کہا گیا ہے کہ ”برائے شعر گفتن خوب است“ لیکن یہ بات درست نہیں ہے۔ صوفی شاعروں نے اپنی واردات کا اظہار غزل میں کیا ہے اس کے علاوہ فلسفہ تصوف کی اصطلاحوں میں شاعروں نے حیات و کائنات کے مختلف مسائل کے بارے میں اپنے نظریات اور خیالات کا اظہار کیا ہے:

خبر تخیل عشق سن نہ جنوں رہا نہ پری رہی نہ تو تو رہا نہ تو میں رہا جو رہی سو بے خبری رہی
(سراج)

ناحق ہم مجبوروں پر یہ تمہمت ہے مختاری کی چاہتے ہیں سو آپ کریں ہیں ہم کو عبث بدنام کیا
(میر)

ہم آپ ہی کو اپنا مقصود جانتے ہیں اپنے سوائے کس کو موجود جانتے ہیں
(میر)

مہر ہر ذرے میں مجھ کو ہی نظر آتا ہے تم بھی ٹک دیکھو تو صاحب نظراں ہے کہ نہیں
(سودا)

ارض و سما کہاں تری وسعت کو پاسکے میرا ہی دل ہے وہ کہ جہاں تو سما سکے
(درد)

دل ہر قطرہ ہے سازِ انا لحر ہم اس کے ہیں ہمارا پوچھنا کیا
(غالب)

حسنِ پری اک جلوہ مستانہ ہے اس کا ہشیار وہی ہے کہ جو دیوانہ ہے اس کا
(آتش)

گم جب سے کیے ہوش تری جلوہ گری نے کیا کیا نہ خبردار کیا بے خبری نے
(جلال لکھنوی)

کرتے ہیں سجدے اس لیے دیرو حرم میں ہم کیا جانے وہ شوخ کہاں ہو کہاں نہ ہو
(تسلیم لکھنوی)

دادِ خود نمائی لے وحدتِ تمنا سے آئینہ طلب فرما کثرتِ تماشا سے
(فانی بدایونی)

میں تو ان مجویوں پر بھی سراپا دید ہوں اس کے جلوے کی ادا اک شان مستوری بھی ہے
(اصغر گوٹڈوی)

فریبِ دام گہر رنگ و بو معاذ اللہ یہ اہتمام ہے اور ایک مشیت پر کے لیے
(اصغر گوٹڈوی)

عشق بھی ہو حجاب میں حسن بھی ہو حجاب میں

یا تو خود آشکار ہو یا مجھے آشکار کر

(اقبال)

عشق مجاز اور تصوف کے علاوہ اردو کی غزلیہ شاعری کے دیگر موضوعات کا شمار نہیں۔ حیات و کائنات کے گونا گوں مسائل پر غزل گو شاعروں نے غور و خاص کیا، زندگی کو برتا، قریب سے دیکھا اور محسوس کیا۔ قوتِ مخیلہ سے کام لے کر ایک استعاراتی کائنات تخلیق کی جس کا مرکز انسان تھا۔ ان کے پیش نظر زندگی کے سبھی رنگ و روپ تھے۔ ایک طرف صدیوں کی تاریخ تھی، تہذیبی اور سماجی ورثہ تھا، مذہبی اور اخلاقی قدریں تھیں دوسری طرف انسان کے نفسیاتی اور وجودی مسائل تھے۔ غزلیہ شاعری نے انسانی زندگی کے سارے معاملات کا احاطہ کیا۔ انھیں عشق کی زبان عطا کی۔ غزل کا واحد متکلم عاشق ہے جس کے معاملات محبوب سے بھی ہیں اور خدا سے بھی، برسرِ اقتدار قوتوں سے اور ساج کے ٹھیکیداروں سے بھی ہیں۔ یہ عاشق ایک آزاد منش رند ہے، ساری کائنات جس کے لیے مئے کدہ ہے اس مئے کدے کی اپنی قدریں ہیں۔ وہ ریا کاری، مکرو فریب، استحصا اور ظلم و استبداد سے نبرد آزما ہوتا ہے۔ غزلیہ شاعری کا یہ کردار جو رند منش عاشق ہے انسان کے وجودی کرب اور داخلی احساسات و جذبات سے بھی سروکار رکھتا ہے۔ زندگی کی غایت کی تلاش اور مقاصد حیات کا تعین بھی اس کے فکر و وجدان کا مرکز ہیں۔ غزل کے موضوعات اتنے کثیر ہیں کہ ان کی دو ٹوک انداز میں درجہ بندی ممکن نہیں۔ غزل کے موضوع کی شناخت بھی ایک مسئلہ ہے جس کا انحصار غزل کے شعر کی تعبیر و تشریح پر ہے۔ ذیل میں چند شعر پیش کیے جاتے ہیں جن میں غزل کے گونا گوں موضوعات کی جھلک دیکھی جاسکتی ہے:

مرد کا اعتبار کھوتی ہے

(ولی)

اگر ہوتا چمن اپنا، گل اپنا، باغبان اپنا

(منظہر جانِ جاناں)

آوے بہار جلد الہی، ہوا پھرے

(عبداللہ کی تاباں)

اب یہ دعویٰ حشر تک شیخ و برہمن میں رہا

(میر)

خانہ دل ہی کی تعمیر بہت اچھی ہے

(سودا)

اور توایاں کچھ نہ تھا ایک مگر دیکھنا

(درد)

لیک یہ ہم سے ہو نہیں سکتا

(احسن اللہ بیان)

کہیں تو قافلہ نو بہار ٹھہرے گا

(مصحفی)

کس گلستاں میں ہمیں حکمِ غزل خوانی ہے

(طالب علی خاں عیشی)

بیولی برقِ خرمن کا ہے خونِ گرم دہقان کا

(غالب)

جہاں ہم ہیں وہاں دار و رسن کی آزمائش ہے

(غالب)

مفلسی سب بہار کھوتی ہے

یہ حسرت رہ گئی کس کس مزے سے زندگی کرتے

شورِ جنوں کا سرد ہے بازار ان دنوں

ہم نہ کہتے تھے کہ مت دیر و حرم کی راہ چل

لے کے کعبے سے کیا سیر میں مئے خانے تک

سو بھی نہ تو کوئی دم دیکھ سکا اے فلک

مصلحت ترکِ عشق ہے ناصح

چلی بھی جا جس غنچہ کی صدا پہ نسیم

گل گراں گوش، چمن صورتِ حیرانی ہے

مری تعمیر میں مضمحل ہے اک صورتِ خرابی کی

قد و گیسو میں قیس و کوہ کن کی آزمائش ہے

سرخی سے کس کی آئے ہیں جولانیوں میں ہم
(مومن)

دکھلا رہا ہے چھپ کے اسے آب و دانہ کیا
(آتش)

تقصیر کسی کی ہو گنہہ گار ہمیں تھے
(آتش)

بوئے گل کو بعد بربادی چمن یاد آ گیا
(ناخ)

آئینہ واں سے لے کر خاک آرزو نہ آیا
(شاہ نصیر)

سارے جہاں کا درد ہمارے جگر میں ہے
(امیر بینائی)

اب دیکھیے ٹھہرتی ہے جا کر نظر کہاں
(حالی)

تو پھر صحن چمن میں دیدہ نرگس سے کیا حاصل
(اکبر الہ آبادی)

نہیں معلوم اب کیسی ہوا چلتی ہے گلشن میں
(ثاقب لکھنوی)

ہمیں یہ شوق ہے دیکھیں ستم کی انتہا کیا ہے
(چکبست)

تلوار کے سائے میں بھی آرام نہ لیتے
(فانی)

منہ پھیر لیا ہم نے تو دنیا نہ رہے گی
(فانی)

جو چاہے آپ کا حسن کرشمہ ساز کرے
(حسرت موہانی)

بہار میرے لیے اور میں تہی دامن
(جگر مراد آبادی)

میرا ہی کچھ غبار ہے دنیا کہیں جسے
(اصغر گوٹروی)

یہاں کی زندگی پابندی رسمِ فغاں تک ہے
(اقبال)

وہی اندازِ جہاں گزراں ہے کہ جو تھا
(فراق)

سرگرمِ رقص تازہ ہیں قربانیوں میں ہم
صیادِ اسیرِ دامِ رگِ گل ہے عندلیب
بیداد کی محفل میں سزاوار ہمیں تھے
آج مجھ کو دشتِ وحشت میں وطن یاد آ گیا
کیا جانے یہ گیا تھا کس منہ سے روکشی کو
خنجر چلے کسی پہ ترپتے ہیں ہم امیر
ہے جستجو کہ خوب سے ہے خوب تر کہاں
نہ سحرِ چشمِ جاناں ہے نہ لطفِ غمزہ ساقی
غنیمت ہے نفسِ فکرِ رہائی کیا کریں ہم
انہیں یہ فکر ہے ہر دم نئی طرزِ جفا کیا ہے
تیری ہی رضا اور تھی ورنہ ترے بس
بے ذوقِ نظر بزمِ تماشا نہ رہے گی
خرد کا نام جنوں پر گیا جنوں کا خرد
یہ مرحلہ بھی مری حیرتوں نے دیکھ لیا
میں ہوں ازل سے گرمِ روعصہ وجود
چمنِ زارِ محبت میں خموشی موت ہے بلبل
منزلیں گرد کے مانند اڑی جاتی ہیں

ایسا نہ ہو کہ تھک کے کہیں بیٹھ جائے دل
دیر و حرم میں گم نگاہ نارسا نہ ہو
(یگانہ)

ستونِ دار پہ رکھتے چلو سروں کے چراغ
جہاں تلک یہ ستم کی سیاہ رات چلے
(مجرورح سلطان پوری)

بے دم ہوئے بیمار دوا کیوں نہیں دیتے
تم کیسے مسیحا ہو شفا کیوں نہیں دیتے
(فیض احمد فیض)

1.6 خلاصہ

اس اکائی میں بتایا گیا ہے کہ غزل کا لغوی مفہوم کیا ہے۔ اس صنف کی ابتدا کیسے ہوئی۔ غزل کا خاص وصف رمزیت اور ایمائیت ہے۔ غزل میں معنوی تہہ داری ہوتی ہے۔ غزل میں یہ خصوصیت تشبیہ، استعارہ، مجاز، مرسل، کنایہ اور صنائع کے استعمال سے پیدا ہوتی ہے۔ آخر میں غزل کے موضوعات کا جائزہ لیا گیا ہے۔ اپنی معلومات کی جانچ کے لیے چند سوالات دیے گئے ہیں اور نمونے کے سوالات بھی دیے جا رہے ہیں۔ فرہنگ میں مشکل لفظوں کے معنی دیے گئے ہیں۔ موضوع سے متعلق کتابوں کی فہرست دی گئی ہے جن کے مطالعے سے آپ کی معلومات میں اضافہ ہوگا۔

1.7 نمونہ امتحانی سوالات

- ان سوالوں کے جواب تیس تیس سطروں میں دیجیے:
1. صنائع لفظی سے کیا مراد ہے؟ دو صنعتوں کی تشریح کیجیے۔
 2. کسی دو معنوی صنعتوں کی مثالوں کے ذریعے وضاحت کیجیے۔
 3. غزل کے موضوعات پر نوٹ لکھیے۔
- ان سوالوں کے جواب پندرہ پندرہ سطروں میں دیجیے:
1. غزل کے سانچے کی وضاحت کیجیے۔
 2. مجاز مرسل کسے کہتے ہیں اس کی دو قسمیں بتائیے۔
 3. کنایہ کسے کہتے ہیں مثالوں سے واضح کیجیے۔

1.8 فرہنگ

الفاظ =	معنی =	الفاظ =	معنی =	الفاظ =	معنی =
حسن باصرہ =	دیکھنے کی حس	غیر متعین =	جس کا تعین نہ ہو	ایما =	اشارہ
چوہ خشک =	سوکھی لکڑی	پیکر تراشی =	لفظوں سے تصویر بنانا	گل اندام =	پھول کی طرح نازک جسم والا
خود بینی =	اپنے آپ کو دیکھنا	عمل جاریہ =	ہمیشہ جاری رہنے والا عمل	خفی =	ہلکی
معرفت =	عرفان اللہ کی پہچان	تکلیف کرنا =	بھروسا کرنا	خود نمائی =	اپنی نمائش کرنا
دار =	سولی	طہور =	پاک	سیو =	گھڑا۔ مٹکا
رسن =	رسی			پیرمغاں =	آتش پرستوں کا پیشوا۔ شراب پیچنے والا

ترچھا ٹیڑھا = کج	جسے مار ڈالا گیا = کشتہ	پر جھاڑتا ہوا = پرافشناں
نیلا = کبود	موت سے پہلے کی حالت = نزع	تافلے کا گھنٹا = جرس
سبب کا بنانے والا = مسبب	ظرف میں جو چیز رکھی جائے = مظروف	برتن = ظرف
بت = صنم	گھوڑا = رخش	دل = خاطر
معبیت - ساتھ = چلو	چھپانے والا = پردہ دار	ہرن = غزال
میں سمندر ہوں = انا لبحر	سورج = مہر	بے سبب = عبث
تخیل کی قوت = قوت تخیلہ	چھپا رہنا = مستوری	جو حجاب میں ہو = مجوب
مقصد = غایت	نبرد آ زما ہونا = لڑنا	ظلم = استبداد
کھلیاں = خرمن	گراں گوش = بہرا	کئی اقسام کی = گونا گوں
خالی = تہی	مرضی = رضا	پھرتی - چستی = جولانی

1.9 سفارش کردہ کتابیں

اردو غزل	1. یوسف حسین خاں
غزل اور مطالعہ غزل	2. عبادت بریلوی
غزل اور متغزلین	3. ابواللیث صدیقی
اصول انتقاد و ادبیات	4. سید عابد علی عابد
بحر الفصاحت	5. نجم الغنی
اردو شاعری میں صنائع و بدائع	6. رحمت یوسف زئی